

## نماز جمعہ کی فرضیت

نماز جمعہ فرض عین ہے:

سوال: کیا جمعہ کی نماز فرض ہے؟ بعض حضرات اسے واجب بھی کہتے ہیں؟ (محمد اعجاز احمد، ایرہ گڈا)

الجواب

محقق علما کی رائے یہی ہے کہ جمعہ مستقل فرض عین ہے اور چوں کہ قرآن مجید اور حدیث متواتر سے اس کا ثبوت ہے؛ اس لیے جمعہ کا انکار کفر ہے۔

”الجمعة (هي فرض عین) (یکفر جاحداها) لثبوتها بالدلیل القطعی“۔ (۱)

ویسے واضح ہو کہ فرض اور واجب میں عملی لزوم کے اعتبار سے کوئی فرق نہیں، جیسے فرض کا ادا کرنا لازم و ضروری ہے، اسی طرح واجب کا ادا کرنا بھی واجب و ضروری ہے، فرق صرف دو باتوں میں ہے: ایک تو ذریعہ ثبوت میں اور دوسرے یہ کہ اس کے انکار کا کیا حکم ہے؟ فرض کا ثبوت یقینی دلیل سے ہوتا ہے اور اس کا انکار کفر ہے اور واجب کا ثبوت نسبتاً کم درجہ کی دلیل سے ہوتا ہے اور اس کا انکار کفر نہیں، البتہ فسق ہے، ورنہ عملی اعتبار سے دونوں ہی کا کرنا ضروری ہے۔ (کتاب الفتاویٰ: ۶۹/۳)

فرضیت جمعہ:

(ازتمہ)

هو الموفق اس امر میں اتفاق ہے کہ آن حضرت صلی اللہ علیہ وسلم کو مکہ معظمہ میں ہجرت سے پہلے جمعہ ادا کرنے کی نوبت نہیں آئی اور اس میں بھی اتفاق ہے کہ اسلام میں پہلا جمعہ جوادا کیا گیا، وہ ہجرت نبویہ کے بعد مدینہ منورہ میں ادا کیا گیا، اختلاف اس میں ہے کہ جمعہ کی فرضیت کہاں ہوئی؟ آیا مکہ معظمہ میں، یا ہجرت کے بعد مدینہ طیبہ میں؟ حافظ ابن حجر عسقلانی رحمہ اللہ تعالیٰ فرماتے ہیں کہ ”فرضیت جمعہ کے وقت کے بارے میں اختلاف ہے، اکثر علماء کا خیال یہ ہے کہ مدینہ میں آیت ﴿إِذَا نَادَى لِلصَّلَاةِ مِنْ يَوْمِ الْجُمُعَةِ﴾ کے نزول سے ہوئی، چنانچہ فتح الباری میں تحریر فرماتے ہیں:

واختلف في وقت فرضيتها، فالأكثر على أنها فرضت بالمدينة، وهو مقتضى ما تقدم أن

(۱) الدر المختار علی هامش رد المحتار، باب الجمعة: ۱۳۶/۳، دار الفکر بیروت، انیس

فرضیتها بالآیة المذكورة وهي مدنية، انتهى. (۱)

اور اس عبارت سے کچھ پہلے حافظ ابن حجر رحمہ اللہ تعالیٰ نے تحریر فرمایا ہے:

واستدلال البخاری بهذه الآية على فرضية الجمعة سبقه إليه الشافعي في الأم وكذا حديث أبي هريرة رضي الله عنه ثم قال بالتنزيل ثم السنة يدلان على إيجابها. (۲)  
اور علماء کی ایک جماعت اس کی قائل ہے کہ جمعہ کی فرضیت ہجرت سے قبل مکہ معظمہ میں نازل ہوئی، جیسا کہ حافظ ابن حجر رحمہ اللہ نے شیخ ابو حامد رحمہ اللہ سے نقل فرمایا ہے:

وقال الشيخ أبو حامد: فرضت بمكة وهو غريب. (۳)

اور حافظ جلال الدین سیوطی نے اتقان میں اور شیخ ابن حجر مکی رحمہ اللہ تعالیٰ نے شرح منہاج میں اسی قول کو ترجیح دی

ہے۔ (کذا في آثار السنن)

اور قاضی شوکانی نیل الاوطار میں فرماتے ہیں:

وذلك أن الجمعة فرضت على النبي صلى الله عليه وسلم وهو بمكة قبل الهجرة كما أخرجه الطبراني عن ابن عباس فلم يتمكن من إقامتها هنالك من أجل الكفار فلما هاجر من هاجر من أصحابه إلى المدينة كتب اليهم يأمرهم أن يجمعوا فجمعوا، انتهى. (نيل الأوطار) (۴)  
اور علامہ شہاب الدین قلیوبی شافعی رحمہ اللہ حاشیہ شرح منہاج الطالبین میں لکھتے ہیں:

(قوله: وفرضت بمكة) ونقل عن الحافظ ابن حجر أنها فرضت بالمدينة. أقول: ويمكن حمله على أنها فرضت عليه صلى الله عليه وسلم وعلى أصحابه بالمدينة بمعنى أنه استقر وجوبها عليهم لزوال العذر الذي كان قائماً بهم. والحاصل أنه طلب فعلها بمكة، لكن عالم يتفق لهم فعلها للعذر لم يوجد رط الوجوب ووجد بالمدينة فكأنهم لم يخاطبوا بها الا فيها. (۵)

قاضی شوکانی رحمہ اللہ نے حضرت ابن عباس رضی اللہ عنہما کی جس روایت کو طبرانی کی طرف منسوب کیا ہے۔ حافظ ابن حجر رحمہ اللہ تعالیٰ نے فتح الباری والتلخیص الحمیر میں اس روایت کو دارقطنی کے حوالہ سے ذکر کیا ہے، ہم تلخیص سے اس کو نقل کرتے ہیں:

(۱) فتح الباری، باب فرض الجمعة لقوله تعالى: إذا نودي للصلاة: ۲۵۶/۲، مكتبة دار السلام الرياض، انيس

(۲) فتح الباری، كتاب الصلاة، باب فرض الجمعة: ۴۵۶/۲، مكتبة دار السلام الرياض، انيس

(۳) فتح الباری، كتاب الصلاة، باب فرض الجمعة: ۴۵۶/۲، مكتبة دار السلام، انيس

(۴) نيل الأوطار، باب انعقاد الجمعة بأربعين: ۲۸۳/۳، انيس

(۵) حاشية شرح المنهاج، باب صلاة الجمعة: ۲۸۳/۲، دار الكتب العلمية، بيروت، انيس

وأول من إقامها بالمدينة قبل الهجرة أسعد بن زرارة بقرية على ميل من المدينة. (نهاية المحتاج إلى شرح المنهاج، باب الجمعة: ۲۸۴/۲، دار الكتب العلمية، بيروت، انيس)

روی الدار قطنی من طریق المغيرة بن عبد الرحمن عن مالك عن الزهري عن عبيد الله عن ابن عباس رضي الله عنهما قال: أذن النبي صلى الله عليه وسلم الجمعة قبل أن يهاجر ولم يستطع أن يجمع بمكة فكتب إلى مصعب بن عمير ... أما بعد فانظر اليوم الذي تجهر اليهود بالزبور فاجمعوا نساءكم وأبناءكم فإذا مال النهار عن شطره عند الزوال من يوم الجمعة فاقربوا إلى الله بركتين قال فهو أول من جمع حتى قدم النبي صلى الله عليه وسلم المدينة فجمع عند الزوال من الظهر وأظهر ذلك، انتهى. (التلخيص) (۱)

اسی طرح جلال الدین سیوطی رحمہ اللہ نے درمنثور میں اس حدیث کو بحوالہ دارقطنی نقل کیا ہے۔ درمنثور کی روایت میں بجائے لفظ ”عند الزوال“ کے ”بعد الزوال“ ہے اور باقی تمام الفاظ یکساں ہیں، اس حدیث میں لفظ ”اذن“ بمعنی اذن واجازت کے نہیں ہے؛ بلکہ بمعنی علم و معرفت کے ہے اور صیغہ معروف ہے، مجہول نہیں ہے۔ جن لوگوں نے اس لفظ کو اذن بمعنی اجازت سے لے کر اور صیغہ مجہول قرار دے کر اس کا ترجمہ یہ کیا ہے کہ حضور صلی اللہ علیہ وسلم کو مکہ میں جمعہ کی اجازت دی گئی، یہ ترجمہ حدیث کے سیاق و سباق اور واقعات کے موافق نہیں ہے؛ بلکہ حدیث کا ترجمہ یہ ہے کہ آنحضرت صلی اللہ علیہ وسلم نے جمعہ کو مکہ ہی میں ہجرت سے پہلے جان پہچان لیا تھا، (یعنی یہ کہ جمعہ وہ دن ہے، جس میں ہم کو مجتمع ہو کر عبادت کرنے کا حکم ہے، یا جو ہمارے لیے خدا تعالیٰ نے فرض کیا ہے)؛ مگر حضور صلی اللہ علیہ وسلم باوجود اس علم کے مکہ معظمہ میں جمعہ ادا نہ کر سکے تو آپ نے مصعب بن عمیر رضی اللہ عنہ کو خط بھیجا (مصعب بن عمیر رضی اللہ عنہ کو حضور صلی اللہ علیہ وسلم نے مدینہ منورہ میں لوگوں کی تعلیم کے لیے پہلے بھیج دیا تھا) کہ دیکھو اس دن کا خیال رکھو، جس دن یہود زبور کو پکار پکار کر پڑھتے ہیں، تم اپنی عورتوں اور بچوں کو جمع کرو اور جب جمعہ کے دن زوال ہو جائے تو خدا کے لیے دو رکعتیں تقریباً ادا کرو۔ حضرت ابن عباس رضی اللہ عنہما نے فرمایا کہ پس مصعب بن عمیر رضی اللہ عنہ پہلے شخص ہیں، جنہوں نے حضور صلی اللہ علیہ وسلم کے مدینہ میں آنے سے پہلے جمعہ ادا کیا ہے، یہ جمعہ انہوں نے زوال کے بعد ظہر کے وقت میں پڑھا اور کھلم کھلا پڑھا، انتہی۔ لفظ اذن کا ترجمہ ہم نے ”علم معرفت“ کیا ہے، یہی حافظ ابن حجرؒ کے کلام سے مفہوم ہوتا ہے۔ انہوں نے فتح الباری میں فرمایا ہے:

”ولا يمنع ذلك أن يكون النبي صلى الله عليه وسلم علمه بالوحى وهو بمكة فلم يتمكن من إقامتها ثم فقد ورد فيه حديث ابن عباس رضي الله عنهما عند الدارقطني ولذلك جمع بهم أول ما قدم المدينة، كما حكاه ابن اسحق وغيره“ انتهى. (۲)

اس سے واضح ہوتا ہے کہ حافظ ابن حجرؒ نے اذن النبی صلی اللہ علیہ وسلم کا ترجمہ ”علم النبی صلی اللہ علیہ وسلم“ کیا ہے اور یہی رائج اور وفق باللغة بالواقعات ہے۔

(۱) التلخيص الحبير، كتاب الجمعة: ۱۳۹/۲، دار الكتب العلمية بيروت، انيس

(۲) فتح الباری، باب فرض الجمعة لقوله تعالى: إذا نودى للصلاة: ۴۵۸/۲، دار السلام الرياض، انيس

اس کے بعد جان پہچان لینے سے مراد اس کی فرضیت جان لینا ہے، یا اور کچھ؟ اس کے لیے یہ روایت کافی ہے:

عن أبي هريرة رضي الله عنه قال: قال رسول الله صلى الله عليه وسلم: نحن الآخرون ونحن السابقون يوم القيامة بعد أن كل أمة أوتيت الكتاب من قبلنا وأوتينا من بعدهم، ثم هذا اليوم الذي كتبه الله علينا هداً لنا فيه تبيح اليهود غداً والنصارى بعد غداً. (۱)

(یعنی حضرت ابو ہریرہؓ سے مروی ہے کہ رسول اللہ صلی اللہ علیہ وسلم نے فرمایا کہ ہم دنیا میں آنے کے لحاظ سے تو پچھلے ہیں؛ مگر قیامت میں ثواب کے لحاظ سے مقدم ہوں گے۔ ہاں! ہر امت کو ہم سے پہلے کتاب دی گئی اور ہمیں سب کے بعد عنایت ہوئی، پھر یہ (جمعہ کا) دن وہ ہے، جو خدا نے ہمارے اوپر فرض کیا اور ہم کو اس کی ہدایت فرمادی ہے۔)

امام بخاری رحمہ اللہ نے اسی حدیث کو ان الفاظ سے روایت کیا ہے:

”ثم هذا يومهم الذي فرض عليهم فاختلفوا فيه فهدانا الله له“ انتہی. (۲)

حافظ ابن حجر رحمہ اللہ تعالیٰ فرماتے ہیں:

وفى الحديث دليل على فرضية الجمعة كما قال النووي لقوله فرض عليهم فهدانا الله له، فإن التقدير فرض عليهم وعلينا فضلوا وهدينا. (۳)

خلاصہ یہ ہوا کہ حضرت ابو ہریرہ رضی اللہ عنہ کی حدیث سے جو بخاری و مسلم کی حدیث ہے یہ ثابت ہو گیا کہ جمعہ کی مخصوص عبادت یہود و نصاریٰ پر بھی فرض تھی اور ہم پر بھی؛ مگر جمعہ کا نام لے کر ان کو بتلایا نہ گیا تھا، (وہذا علی القول الرابع) تعین ان کے اجتہاد پر چھوڑ دی گئی تھی۔ یہود نے اپنے اجتہاد سے یوم السبت کو اور نصاریٰ نے اپنے اجتہاد سے یوم الاحد کو اختیار کیا اور اصل دن؛ یعنی یوم جمعہ سے جو مقصود تھا، بھٹک کر اس کی فضیلت سے محروم رہ گئے۔ اللہ تعالیٰ نے ہم کو اس یوم مقصود کی ہدایت فرمادی، ہم نے اس کو معلوم کر لیا اور اس کے فضل و ثواب سے متمتع ہو گئے۔

حضرت ابو ہریرہ رضی اللہ عنہ کی روایت سے اتنا تو معلوم ہو گیا کہ یہی یوم جمعہ وہ دن ہے، جس کے اندر اجتماعی عبادت امم سابقہ پر بھی فرض کی گئی تھی؛ یعنی حضرت حق تعالیٰ کی جانب سے فرضیت کا حکم اسی دن کے لیے مقصود تھا اور یہی دن امت محمدیہ کے لیے بھی متعین تھا؛ یعنی جمعہ کی فرضیت علم خداوندی میں پہلے ہی سے تھی؛ مگر حق تعالیٰ نے یہود و نصاریٰ کے امتحان و ابتلا کے لیے اور امت محمدیہ کی تکریم کے واسطے امم سابقہ کو تعین سے مطلع نہ فرمایا؛ بلکہ ان کے اجتہاد پر چھوڑ دیا اور وہ اجتہاد میں غلطی کر کے محروم رہ گئے اور امت محمدیہ کو اس کی تعین کی ہدایت فرمادی۔ حدیث کے لفظ ”فهدانا الله له“ میں ”ہدی“ افاعل اللہ تعالیٰ ہی ہے اور لفظ نا ضمیر جمع متکلم میں امت محمدیہ اور حضور صلی اللہ علیہ وسلم سب داخل ہیں اور اس جملے کے معنی یہ ہیں کہ خدا نے ہم کو اس دن کی تعین کی ہدایت کر دی، جو ہمارے لیے فرض کیا گیا تھا۔

(۱) الصحيح لمسلم، فصل في فضيلة يوم الجمعة على باقي الأيام: ۲۸۲/۱، قديمي، انيس

(۲) صحيح البخاري، كتاب الجمعة، باب فرض الجمعة: ۱۲۰/۱، قديمي، انيس

(۳) فتح الباري، قوله باب فرض الجمعة لقوله تعالى: اذا نودى للصلاة: ۴۵/۲، دار السلام الرياض، انيس

اب ہدایت کی صورت کیا ہوئی؟ آیا یہ کہ صحابہ کرام رضی اللہ عنہم اور حضور انور صلی اللہ علیہ وسلم نے خود اپنے اجتہاد سے اسے معلوم کر لیا، یا حضرت حق تعالیٰ نے وحی کے ذریعے سے بتا دیا؟ ہدانا اللہ دونوں معنی کو محتمل ہے۔ حافظ ابن حجر رحمہ اللہ فرماتے ہیں:

قوله: فهدانا الله له يحتمل أن يراد بأن نص لنا عليه، وأن يراد الهداية اليه بالاجتهاد. (۱) یعنی ممکن ہے کہ حضور صلی اللہ علیہ وسلم کی مراد ہدایت سے یہ ہو کہ خدا تعالیٰ نے اس دن کی تصریح کر کے بتا دیا کہ جمعہ کی عبادت تم پر فرض ہے اور ممکن ہے کہ ہدایت سے مطلب یہ ہو کہ صحابہ کرام اور حضور صلی اللہ علیہ وسلم کے اجتہاد کو تعین جمعہ تک پہنچا دیا ہو۔

اس احتمال کی تائید میں حافظ ابن حجر رحمہ اللہ نے یہ روایتیں ذکر فرمائی ہیں:

”روی عبد الرزاق باسناد صحيح عن محمد بن سيرين قال جمع أهل المدينة قبل أن يقدمها رسول الله صلى الله عليه وسلم وقبل أن تنزل الجمعة فقالت الأنصار أن لليهود يوماً يجتمعون فيه كل سبعة أيام وللنصارى كذلك فهلهم فلنجعل يوماً نجتمع فيه فنذكر الله تعالى ونصلي ونشكره فجعلوه يوم العروبة واجتمعوا إلى أسعد بن زرارہ فصلی بهم يومئذ وأنزل الله تعالى بعد ذلك ﴿إِذَا نودى للصلاة من يوم الجمعة﴾“ (الآية) (فتح الباری) (۲)

اس کے بعد اسی کی تائید میں ایک دوسری روایت ذکر فرمائی اور اس کو حسن فرمایا ہے، وہ یہ ہے:

”أخرج أحمد وأبو داود وابن ماجه صححه ابن خزيمة وغير واحد من حديث كعب بن مالك قال: كان أول من صلى بنا الجمعة قبل مقدم رسول الله صلى الله عليه وسلم المدينة أسعد بن زرارہ. (الحديث) (فتح الباری) (۳) (مسوودہ ناتمام حضرت مفتی اعظمؒ)

محمد کفایت اللہ کان اللہ لہ (کفایت المفتی: ۱۹۶/۳-۲۰۱) ☆

(۳-۱) فتح الباری، باب فرض الجمعة لقوله تعالى: إذا نودى للصلاة: ۵۸/۲، دار السلام، ریاض، انیس

☆ جمعہ کی شرعی حیثیت:

جمعہ کی نماز فرض عین ہے۔ (الفتاویٰ الہندیہ، باب الجمعة: ۱/۴۴)

۱۔ اللہ تعالیٰ کا ارشاد ہے:

﴿يَا أَيُّهَا الَّذِينَ آمَنُوا إِذَا نودى للصلاة من يوم الجمعة فاسعوا إلى الله وذروا البيع ذلكم خير لكم إن كنتم تعلمون﴾ (سورة الجمعة: ۹) (ایمان والو! جب جمعہ کی اذان دی جائے جمعہ کے دن تو اللہ کے ذکر کی طرف دوڑ پڑو اور خرید و فروخت چھوڑ دو، یہ تمہارے کے لیے بہتر ہے، اگر تم کو علم ہو۔)

۲۔ نبی کریم صلی اللہ علیہ وسلم نے ارشاد فرمایا:

(الف) عن جابر بن عبد الله عن النبي صلى الله عليه وسلم قال: من ترك الجمعة ثلث مرار من غير عذر طبع الله على قلبه. (مسند أحمد: ۲۲/۲۲، انیس) (جس نے بغیر ضرورت تین جمعہ چھوڑ دیا، اللہ تعالیٰ نے اس کے دل پر مہر لگا دیا۔) ==

### نماز جمعہ چھوڑنے سے متعلق حدیث:

سوال: کیا یہ صحیح ہے کہ پانچ مرتبہ نماز جمعہ قضا ہو جائے تو وہ مسلمان نہیں رہتا؟ (حیدر علی جواد، دیگلور)

#### الجواب

غالباً یہ بات روایت میں نہیں آئی ہے، البتہ حضرت ابو قتادہ رضی اللہ تعالیٰ عنہ سے مروی ہے کہ رسول اللہ صلی اللہ علیہ وسلم نے ارشاد فرمایا:

”عن أبي قتادة أن رسول الله صلى الله عليه وسلم قال: من ترك الجمعة ثلاث مرات من غير ضرورة طبع على قلبه“۔ (۱)

(جس نے تین دفعہ بلا ضرورت جمعہ چھوڑ دیا، اس کے دل پر مہر لگا دی جاتی ہے۔)

دل پر مہر لگ جانے سے مراد یہ ہے کہ اس سے خیر کی توفیق سلب ہو جاتی ہے۔ (کتاب الفتاویٰ: ۶۷۳-۶۸)

== (ب) عن عبد الله أن النبي صلى الله عليه وسلم قال لقوم يتخلفون عن الجمعة: لقد هممت أن أمر رجلاً يصلي بالناس ثم أحرق علي رجال يتخلفون عن الجمعة بيوهم رواه مسلم“ (الصحيح لمسلم، باب فضل صلاة الجماعة: ۲۳۲/۱، قدیمی، انیس) (اللہ کے رسول اللہ صلی اللہ علیہ وسلم نے ارادہ کر لیا کہ کسی کو حکم دوں کہ لوگوں کو نماز پڑھائے، پھر میں جو لوگ جمعہ سے پیچھے رہتے ہیں، ان پر ان کے گھروں کو جلا دوں۔)

(ج) عن جابر أن رسول صلى الله عليه وسلم قال: من كان يؤمن بالله واليوم الآخر فعليه الجمعة يوم الجمعة إلا مريض أو مسافر أو امرأة أو صبي أو مملوك فمن استغنى بلهو أو تجارة استغنى الله عنه والله غني حميد. (سنن الدارقطني، باب من تجب عليه الجمعة: ۳/۲، انیس) (جس کا ایمان اللہ اور آخرت پر ہے، اس پر جمعہ کے دن جمعہ فرض ہے، سوائے بیمار، مسافر، عورت، بچہ یا غلام کے، پس جو بولہو، یا تجارت کی وجہ سے بے پروائی کرے، اللہ کو اس شخص کی کوئی پرواہ نہیں ہے اور اللہ تو بے نیاز و سرپا احمد و ثنا والے ہیں ہی) (کوئی نام لے، یا نہ لے اس سے کوئی فرق نہیں پڑتا، ایسا شخص خود ہی بد نصیب و بد انجام ہے۔)

۳۔ (الف) ان تصریحات کی بنا پر اللہ کے رسول اللہ صلی اللہ علیہ وسلم کے مدینہ تشریف لانے اور آیت جمعہ نازل ہونے سے پہلے مدینہ والوں نے اس بات پر اتفاق کیا کہ یہودیوں کا ایک دن مقرر ہے، جن میں وہ ہر سات دنوں پر جمعہ ہوتے ہیں اور نصاریٰ بھی کرتے ہیں تو ہمیں بھی ایک دن مقرر کرنا چاہیے، جس میں اللہ تعالیٰ کو یاد کریں، نماز پڑھیں، اس کا شکر ادا کریں، اس کام کے لیے انہوں نے عروبہ کا دن مقرر کیا، سب لوگ سعد بن زرارہ رضی اللہ عنہ کے پاس جمع ہوئے، انہوں نے ان لوگوں کو اس دن دو رکعت نماز پڑھائی اور نصیحت کی، پس لوگوں نے اس دن کا نام یوم جمعہ رکھا، اس کے بعد اللہ تعالیٰ نے آیت بالا: ﴿إِذَا نَدَى لِلصَّلَاةِ يَوْمَ الْجُمُعَةِ﴾ (الآیۃ) نازل فرمائی، پھر جب اللہ کے رسول اللہ صلی اللہ علیہ وسلم مدینہ منورہ تشریف لائے تو بنی سالم بن عوف کے محلہ میں جمعہ ادا کی گئی اور آپ نے وادی کی مسجد میں اس کو ادا کیا۔ پس آپ صلی اللہ علیہ وسلم کا مدینہ کے اندر یہ پہلا جمعہ ہے۔ (مرقاۃ المفاتیح: ۲۳۰/۳) (طہارت اور نماز کے تفصیلی مسائل: ص ۴۶۵-۴۶۷)

(۱) مجمع الزوائد، باب فیمن ترک الجمعة: ۴۲۰/۲، انیس

امام ترمذی اور ابوداؤد نے بھی اسی مفہوم کی ایک حدیث اپنی جامع میں ذکر کی ہیں:

محمد بن عمرو قال: قال رسول الله صلى الله عليه وسلم من ترك الجمعة ثلاث مرات تهاوناً بها طبع الله على قلبه“ (الجامع للترمذی، باب ماجاء فی ترک الجمعة من غیر عذر: ۱۱۲/۱، رقم الحدیث: ۵۰۰، قدیمی، انیس / نیز دیکھئے: سنن أبي داود، رقم الحدیث: ۱۰۵۲، باب التشديد فی ترک الجمعة)

بلا عذر تارک جمعہ کا حکم:

سوال: جس بستی میں جامع مسجد موجود ہو اور شرعاً وہاں جمعہ بھی ادا ہوتا ہو، ایسی جگہ بلا عذر ترک جمعہ کر کے ظہر ادا کرنے سے نماز ادا ہوگی، یا نہیں؟

حامداً و مصلیاً الجواب ————— وباللہ التوفیق

جن بستیوں میں جامع مسجد موجود ہو اور شرعی طور پر بوجہ پائے جانے شرائط جمعہ کے جمعہ ادا ہو جاتا ہو، ایسی جگہ بلا عذر ترک جمعہ صریح فسخ ہے۔ متواتر بلا عذر تین جمعہ چھوڑنے والے کو حدیث میں منافق فرمایا گیا ہے، جمعہ چھوڑ کر ادا کرنے سے ترک فریضہ جمعہ کا گناہ ہوگا۔ (۱) واللہ تعالیٰ اعلم و علمہ اتم وأحکم (مرغوب الفتاویٰ: ۱۰۶/۳)

محض نفسانیت کی وجہ سے جمعہ کی جماعت سے گریز:

سوال: ایک عالم جو باجائز پیش امام صاحب کے جمعہ اور بشرط موجودگی پنج وقتی بھی پڑھایا کرتے تھے۔ اتفاقاً ایک جمعہ میں دیر کر کے آئے، جب تک پیش امام نے خطبہ شروع کر دیا تھا تو وہ دروازہ سے آواز پیش امام سن کر واپس چلے گئے تو کیا ایسے عالم کے پیچھے نماز درست ہے اور ایسے عالم کے ساتھ کیا سلوک کرنا چاہیے؟

الجواب ————— وباللہ التوفیق

صورت مسئلہ میں جب تک یہ معلوم نہ ہو کہ عالم مذکور جامع مسجد کے دروازہ سے خطبہ کی آواز سننے کے باوجود کیوں واپس ہو گئے، اس کی کیا وجہ ہوئی؟ اس وقت تک ان پر کوئی حکم نہیں لگایا جاسکتا ہے، ممکن ہے کہ کوئی شرعی وجہ ہو اور اس صورت میں ان پر کوئی الزام نہیں ہے۔ ہاں! اگر محض نفسانیت و تکبر کی بنا پر واپس گئے ہوں تو البتہ عند اللہ وہ مجرم اور گنہگار ہوں گے۔ بہر حال ان کے پیچھے نماز ناجائز نہیں ہوگی اور ان سے اس حرکت کی بنا پر رنجش اور فتنہ و فساد نہیں کرنا چاہیے؛ کیوں کہ مسلمانوں کے درمیان ایسے اختلاف کو فتنہ و فساد کا ذریعہ بنانا بدترین گناہ ہے۔ (۲) فقط واللہ تعالیٰ اعلم

محمد عثمان، ۲۱/۴/۱۳۵۳ھ۔ (فتاویٰ امارت شرعیہ: ۲۵۳/۲-۲۵۴)

(۱) (ہی فرض) ... أكد من الظهر“ (الدر المختار) وفي رد المحتار: ”ومن صلى الظهر يوم الجمعة في منزله ولا عذر له كره وجازت صلاته ... قوله: (أكد من الظهر) أي لأنه ورد فيها من التهديد ما لم يرد في الظهر من ذلك قوله صلى الله عليه وسلم“. (من ترك الجمعة، ثلاث مرات من غير ضرورة طبع الله على قلبه) رواه أحمد و الحاكم وصححه. (رد المحتار، باب الجمعة: ۱۳۶/۲، دار الفكر بيروت، انيس)

عن ابن عباس رضي الله عنه أن النبي صلى الله عليه وسلم قال: ”من ترك الجمعة من غير ضرورة كتب منافقاً في كتاب لا يمحي ولا يبدل. وفي بعض الروايات ”ثلاثاً“ رواه الشافعي رحمه الله تعالى. (مشكاة، باب وجوبها) (أي الجمعة) الفصل الثالث، ص: ۱۲۱)

”من ترك ثلاث جمعات من غير عذر كتب من المنافقين“ ... وفي رواية: ”من ترك الجمعة ثلاث جمع متواليات فقد نذر الإسلام وراء ظهره“. قال الهيثمي رجاله رجال الصحيح. (فيض القدير: ۱۳۴/۶، رقم الحديث: ۸۵۹۰)

(۲) وَلَا تَنَازَعُوا فَتَفْشَلُوا وَتَذْهَبَ رِيحُكُمْ وَاصْبِرُوا إِنَّ اللَّهَ مَعَ الصَّابِرِينَ (سورة انفال: ۴۶)

### اور ٹائم کی خاطر جمعہ کی نماز چھوڑنا سخت گناہ ہے:

سوال: گزارش یہ ہے کہ میں جس جگہ کام کرتا ہوں، اکثر جمعہ کے دن اور ٹائم لگتا ہے، کمپنی کی مسجد میں کوئی امام نہیں آتے، سب کمپنی کے آدمی کام کرتے ہیں، کوئی جمعہ کی نماز پڑھنے نہیں جانتا، سب کام ختم کر کے گھر جانے کی سوچتے ہیں، ایسے میں، میں جمعہ کی نماز باہر جا کر پڑھوں، یا اسے قضا پڑھوں؟

#### الجواب

وہاں جمعہ اگر نہیں ہوتا تو کسی اور جامع مسجد میں چلے جایا کیجئے، جمعہ چھوڑنا تو بہت بڑا گناہ ہے، تین جمعے چھوڑ دینے سے دل پر مہر لگ جاتی ہے۔

محمد بن عمرو قال: قال رسول الله صلى الله عليه وسلم: من ترك الجمعة ثلاث مرات تهاونا بها طبع الله على قلبه. (۱)  
محض معمولی لالچ کی خاطر اتنے بڑے گناہ کا ارتکاب کرنا ضعف ایمان کی علامت اور بے عقلی بات ہے۔ کمپنی کے ارباب حل و عقد کو چاہیے کہ جمعہ کی نماز کے لیے چھٹی کر دیا کریں۔ (آپ کے مسائل اور ان کا حل: ۱۱۰۶/۳-۱۱۱)

### ترک جمعہ کا گناہ:

سوال: جو شخص مسلسل تین جمعہ میں نماز ادا نہیں کرتا، کیا اس کے گھر سے خیر و برکت اٹھالی جاتی ہے؟ کیوں کہ ایک صاحب جمعہ کو مسجد میں نماز ادا نہیں کرتے؛ بلکہ گھر میں ہی نماز ادا کرتے ہیں۔ (ایکس، وائی، زیڈ)

#### الجواب

بلا عذر جمعہ چھوڑ دینا بہت ہی گناہ اور محرومی کی بات ہے، مسند احمد میں ابو قتادہ رضی اللہ عنہ سے مروی ہے کہ رسول اللہ صلی اللہ علیہ وسلم نے ارشاد فرمایا:

”من ترك الجمعة ثلاث مرات من غير ضرورة طبع على قلبه.“ (۲)

(جس نے تین دفعہ بلا ضرورت جمعہ چھوڑ دیا، اس کے دل پر مہر لگا دی جاتی ہے۔)

اور بعض روایتوں میں ہے کہ اس کا دل منافقوں کا سا ہو جاتا ہے۔ بیماری، شدید بارش، دشمن کا خوف اور بینائی سے محرومی ان اعذار میں سے ہے، جن کی وجہ سے فقہانے ترک جمعہ کی اجازت دی ہے۔ (۳) اگر ان صاحب کو اس طرح کے اعذار نہ ہوں تو انہیں سمجھائیے کہ وہ ایسی ناشائستہ حرکت سے باز آئیں۔ (کتاب الفتاویٰ: ۶۸/۳-۶۹)

(۱) الجامع للترمذی، أبواب الجمعة، باب ما جاء في ترك الجمعة م غير عذر: ۱ / قدیمی، انیس

(۲) مجمع الزوائد، باب فیمن جاء من ترك الجمعة: ۴۲۰/۲، انیس (نیز دیکھئے: سنن أبي داود، رقم الحديث: ۱۰۵۲)

(۳) الدر المختار: ۲۸-۲۴/۲